

# ລະບົບການປູກໄມ້ໃຫ້ໝາກ ແບບປະສົມປະສານ



## ບັນຫາທີ່ນັບມື້ນັບກຳລັງເລື້ອຍໆ ໃນເຂດພູດອຍ

ຮອບວຽນການນຳໃຊ້ປ່າເລົ່າໃນເຂດພູດອຍຂອງ ສປປ ລາວ ທີ່ສິ້ນເຂົ້າ ໄດ້ເຮັດໃຫ້ລະບົບການປູກຝັງ ແບບຖາງປ່າ ເຮັດໄຮ່ ບໍ່ຍືນຍົງຄົງຕົວ. ການເຂາະເຈື່ອນຂອງດິນ, ການແຜ່ລະບາດຂອງຫຍ້າ ແລະ ການນຳໃຊ້ແຮງງານ ໂດຍທົ່ວໄປໄດ້ເພີ່ມຂຶ້ນ ໃນຂະນະດຽວກັນຜະລິດຕະພາບຊາກຸ້ມພັດພູດລົງ, ຊຶ່ງເປັນສາເຫດເຮັດໃຫ້ມີຄວາມທຸກຈົນ ເພີ່ມທະວີຂຶ້ນໃນເຂດພູດອຍ. ສະພາບເປັນຄືແນວນີ້ໄດ້ຮຽກຮ້ອງໃຫ້ຊາວກະສິກອນ ແລະ ອົງການຈັດຕັ້ງ ຂອງລັດຖະບານຕ້ອງໄດ້ພັດທະນາເຕັກໂນໂລຊີ ແລະ ຮູບແບບການຜະລິດກະສິກຳ ແບບຍືນຍົງ ເພື່ອຍົກ ລະດັບຊີວິດການເປັນຢູ່ຂອງຊາວກະສິກອນໃນເຂດພູດອຍໃຫ້ດີຂຶ້ນ.

ໃນຫຼາຍປີຜ່ານມາ, ໄດ້ມີການດຳເນີນການຄົ້ນຄວ້າຈຳນວນຫຼວງຫຼາຍເພື່ອພັດທະນາເຕັກໂນໂລຊີ ທີ່ເໝາະສົມ ສຳລັບ ເຂດພູດອຍ. ເຖິງຢ່າງໃດກໍຕາມ, ການນຳເອົາເຕັກໂນໂລຊີເຫຼົ່ານັ້ນໄປໃຊ້ຂອງຊາວກະສິກອນແມ່ນຍັງຈຳກັດ. ຄວາມຫຼາກຫຼາຍ ດ້ານພູມສັນຖານ, ເສດຖະກິດສັງຄົມ ແລະ ເງື່ອນໄຂການຕະຫຼາດໃນເຂດພູດອຍ ແມ່ນເປັນຂໍ້ກຸນແຈຫຼັກຂອງການຊັກຊ້າໃນການຮັບ ເອົາເຕັກໂນໂລຊີ ໄປນຳໃຊ້ໃນ ຕົວຈິງ. ຍ້ອນຄວາມສັບສົນຄືແນວນັ້ນ, ການຊຸກຍູ້ໃຫ້ມີການປ່ຽນແປງຈາກເງື່ອນ ໄຂພາຍນອກ, ເປັນຕົ້ນແມ່ນການແນະນຳທາງດ້ານເຕັກນິກຕ່າງໆ ຈະຕ້ອງເຮັດເປັນພື້ນທີ່ສະເພາະ. ສິ່ງທີ່ກ່າວມານີ້ໄດ້ຊີ້ບອກເຖິງການນຳໃຊ້ຜົນການຄົ້ນຄວ້າ ແລະ ວິທີການພັດທະນາທີ່ເໝາະສົມ

ກັບສະພາບທ້ອງຖິ່ນແບບມີສ່ວນຮ່ວມ. ຊຶ່ງໃນນັ້ນ, ນັກຄົ້ນຄວ້າ, ນັກສົ່ງເສີມ ແລະ ຊາວກະສິກອນສາມາດເຮັດວຽກງານຮ່ວມກັນໃນການພັດທະນາເຕັກໂນໂລຢີ ແລະ ຂັ້ນຕອນຈັດຕັ້ງປະຕິບັດທີ່ມີຄວາມເໝາະສົມສໍາລັບເງື່ອນໄຂສະພາບແວດລ້ອມສະເພາະພື້ນທີ່ນັ້ນໆ.




ໃນປີ 1999, ສະຖາບັນຄົ້ນຄວ້າກະສິກໍາ ແລະ ປ່າໄມ້ ໄດ້ປະກອບຄະນະວິຊາການຮ່ວມກັບສະຖາບັນຄົ້ນຄວ້າກະສິກໍາສາກົນຈໍານວນໜຶ່ງ (IRRI, ICRAF, CIAT, IWMI and ACIAR) ເພື່ອສ້າງໂຄງການຄົ້ນຄວ້າ ກະສິກໍາແບບປະສົມປະສານເຂດພູດອຍ (the Integrated Upland Agricultural Research Project (IUARP)) ໂດຍມີຈຸດປະສົງເພື່ອພັດທະນາຊີວິດການເປັນຢູ່ແບບໝັ້ນຄົງຂອງຊາວພູດອຍ ດ້ວຍການຄົ້ນຄວ້າທົດລອງ ກະສິກໍາ ຮອບດ້ານແບບມີສ່ວນຮ່ວມ. ໂຄງການກະສິກໍາ ແບບປະສົມປະສານ ໄດ້ດໍາເນີນກິດຈະກຳ ຢູ່ໃນ 7 ໝູ່ບ້ານ ຂອງເມືອງປາກອູ, ແຂວງຫຼວງພະບາງ, ພາກເໜືອຂອງ ສປປ.ລາວ. ໝູ່ບ້ານທີ່ກ່າວມານີ້ ແມ່ນມີຄວາມຫຼາກຫຼາຍ ດ້ານຊົນເຜົ່າ, ເສດຖະກິດ-ສັງຄົມ, ແລະ ທ່າແຮງການຕະຫຼາດ.

### ສວນກ້າເບ້ຍໄມ້ຂອງຊາວກະສິກອນ

ເພື່ອຕອບສະໜອງ ຄວາມຕ້ອງການເບ້ຍໄມ້ໃຫ້ໝາກທີ່ນັບມື້ຫຼາຍຂຶ້ນນັ້ນ, ຊາວກະສິກອນຈໍານວນໜຶ່ງ ແມ່ນໄດ້ຮັບການຝຶກອົບຮົມກ່ຽວກັບການສ້າງສວນກ້າ ເບ້ຍໄມ້ຈາກໂຄງການ. ຫຼັງຈາກນັ້ນ, ກໍໄດ້ມີສວນກ້າເບ້ຍໄມ້ຂອງຊາວກະສິກອນເກີດຂຶ້ນ 3 ແຫ່ງ, ເພື່ອຜະລິດເບ້ຍໄມ້ໃຫ້ໝາກຊະນິດຕ່າງໆ ໂດຍສະເພາະ.

ສວນກ້າເບ້ຍຈໍານວນນີ້ໄດ້ຍັງຍືນໃຫ້ເຫັນຈຸດເລີ່ມຕົ້ນທີ່ດີໃນການເຮັດວຽກງານຮ່ວມກັນກັບຊາວກະສິກອນ. ຜົນໄດ້ຮັບທີ່ເຫັນໄດ້ຈະແຈ້ງນັ້ນແມ່ນຈໍານວນເບ້ຍໄມ້ ທີ່ຊາວກະສິກອນສາມາດຜະລິດໄດ້ ພາຍຫຼັງການສ້າງສວນກ້າພຽງ 2-3 ເດືອນເທົ່ານັ້ນ.



ສວນກ້າເບ້ຍໄມ້ ຍັງເປັນສະຖານທີ່ທີ່ດີສໍາລັບການປະຊຸມ, ການພົບປະ ແລະ ການຝຶກອົບຮົມ, ພ້ອມກັນນີ້, ກໍເປັນວິທີການ ທີ່ເຮັດໃຫ້ລາຄາ ຕົ້ນທຶນເບ້ຍໄມ້ຖືກລົງ, ຍ້ອນການນໍາໃຊ້ວັດຖຸທີ່ມີໃນທ້ອງຖິ່ນ(ຕົວຢ່າງ: ເປົ້າສໍາລັບກ້າເບ້ຍໄມ້), ລາຄາ ແລະ ເວລາໃນການຂົນສົ່ງເບ້ຍໄມ້ກໍ່ຫຼຸດລົງຫຼາຍ.

ຍິ່ງໄປກວ່ານັ້ນ, ການເຮັດສວນກ້າເບ້ຍໄມ້ອາດສາມາດປັບປຸງຊີວິດການເປັນຢູ່ຂອງຄອບຄົວໄດ້ຖ້າວ່າມີ

ທີມງານໂຄງການຄົ້ນຄວ້າກະສິກໍາແບບປະສົມປະສານເຂດພູດອຍໄດ້ຊ່ວຍເຫຼືອຊາວກະສິກອນຜູ້ທີ່ສົນໃຈດ້ວຍການຈັດການຝຶກອົບຮົມ, ສະໜອງແນວພັນ ແລະ ຕິດຕາມຊ່ວຍເຫຼືອ ແລະ ໃຫ້ການແນະນຳໃນການຜະລິດເບ້ຍໄມ້ໃຫ້ໝາກ. ໃນປີ 2001 ແລະ 2002, ໄດ້ສະໜອງແນວປູກຫຼາຍຊະນິດໃຫ້ຊາວກະສິກອນຜູ້ທີ່ສົນໃຈ, ຊຶ່ງລວມມີ: ເບ້ຍໄມ້ໃຫ້ໝາກ (1,560), ໜໍ່ໝາກນັດ (60,400), ໜໍ່ກ້ວຍ (1,000) ແລະ ເບ້ຍປໍສາ (6,600). ປັດຈຸບັນ ໝາກນັດໄດ້ກາຍເປັນຊະນິດພັນ ໄມ້ໃຫ້ໝາກທີ່ໃຫ້ຜົນໄລຍະກາງ ຊຶ່ງເປັນທີ່ນິຍົມກັນຢ່າງກວ້າງຂວາງ. ໃນປີ 2003, ຊາວກະສິກອນຈຳນວນໜຶ່ງ ທີ່ປູກໝາກນັດມາຕັ້ງແຕ່ປີ2001ກໍ່ສາມາດເກັບໝາກນັດເພື່ອຂາຍພາຍໃນຕະຫຼາດທ້ອງຖິ່ນໄດ້ແລ້ວ.



ຄວາມຕ້ອງການຈຳນວນເບ້ຍໄມ້ ຈາກຊາວບ້ານ/ໂຄງການ ໃນຈຳນວນຫຼາຍຂຶ້ນ. ໃນອານາຄົດ, ຫວັງວ່າຂະບວນການນີ້ຈະນຳໄປສູ່ການກຸ້ມຕົນເອງຂອງຊຸມຊົນໃນການຜະລິດເບ້ຍໄມ້.

ພະນັກງານໂຄງການ ກະສິກໍາປະສົມປະສານເຂດພູດອຍຈະເປັນຜູ້ຊຸກຍູ້ໃນການຈັດກອງປະຊຸມ ລະຫວ່າງ ເຈົ້າຂອງສວນກ້າເບ້ຍ ແລະ ຊາວກະສິກອນຜູ້ທີ່ສົນໃຈເບ້ຍໄມ້ ເພື່ອວາງລາຄາ “ອັນເປັນທຳ” ຊຶ່ງຜູ້ຊື້ຍິນດີຮັບເອົາໄດ້ໂດຍໃນນີ້ ທາງໂຄງການຈະສະໜອງ. ຂໍ້ມູນກ່ຽວກັບລາຄາເບ້ຍໄມ້ຕາມທ້ອງຕະຫຼາດທີ່ໄປຢູ່ສວນກ້າເບ້ຍໄມ້ໃຫ້ໝາກ ແລະ ສວນກ້າ ເບ້ຍໄມ້ອື່ນໆ ຢູ່ຫຼວງພະບາງພ້ອມລາຍຊື່ລູກຄ້າ ຜູ້ຕ້ອງການເບ້ຍໄມ້ໃຫ້ປະຊາຊົນຜູ້ເຮັດສວນກ້າ. ຫຼັງຈາກນັ້ນ, ຈະມີການຊັກຖາມລູກຄ້າກ່ຽວກັບຊະນິດໄມ້ ໃຫ້ໝາກທີ່ພວກເຂົາເຈົ້າມັກ ແລ້ວຈຶ່ງຕົກລົງເຫັນດີ

ເບ້ຍໄມ້ທີ່ຊາວກະສິກອນມັກ ແລະ ລາຄາທີ່ເໝາະສົມ			
ຊະນິດພືດ	ຄວາມມັກ**	ລາຄາທ້ອງຕະຫຼາດ	ລາຄາເໝາະສົມ
		ຢູ່ຫຼວງພະບາງ	
		ກີບ	ກີບ
ໝາກເງາະ	5	15,000	10,000
ໝາກລະມຸດ	4	10,000	6,000
ໝາກລິນຈີ່	5	5,000	3,000
ໝາກມ່ວງ	4	15,000	5,000
		3,000*	1,700*
ໝາກຂາມຫວານ	4	10,000	7,000
ໝາກນາວ	4	5,000	3,000
ໝາກສີດາ	4	5,000	3,000
ໝາກສົ້ມໂອ	3	6,000*	4,000*
ໝາກທັນ	2	10,000*	6,000*
ໝາກລຳໃຍ	1	5,000	2,500
ໝາກມີ້	1	5,000*	3,000*
ໝາກຂຽບ	1	5,000*	3,000*
ໝາກຮຸ່ງ	1	300	200
ຕົ້ນປໍສາ	3	200	200



\*ເບ້ຍກ້າຈາກເມັດ; \*\*1=ໜ້ອຍ, 5=ຫຼາຍ

ຮ່ວມກັນວ່າ: ແມ່ນທັງເປັນບ່ອນອີງ ໃນການກຳນົດ “ລາຄາທີ່ເປັນທຳ” ສຳລັບເບ້ຍໄມ້ທີ່ຊາວກະສິກອນຜະລິດ. ໂດຍສະເລ່ຍ ແລ້ວລາຄາທີ່ຕົກລົງກັນແມ່ນ ປະມານ 60% ຂອງລາຄາໃນທ້ອງຕະຫຼາດທີ່ຫຼວງພະບາງ. ເບ້ຍໄມ້ທີ່ຕ້ອງການຫຼາຍກວ່າໝູ່ແມ່ນ ໝາກເງາະ, ໝາກລື້ນຈີ່, ໝາກລະມຸດ, ໝາກມ່ວງ, ໝາກຂາມ, ໝາກນາວ, ແລະ ໝາກສີດາ (ເບິ່ງຕາມ ຕາຕະລາງ ລາຍຊື່ໄມ້ໃນຂ້າງເທິງ).

### **ທະນາຄານແນວພັນ (ໜໍ່ໝາກນັດ, ໜໍ່ກ້ວຍ)**

ເພື່ອເຮັດໃຫ້ການປູກໄມ້ໃຫ້ໝາກ ທີ່ໃຫ້ຜົນໃນໄລຍະກາງ ໄດ້ມີການຂະຫຍາຍຕົວນັ້ນ, ຄວນສ້າງຕັ້ງ ລະບົບ “ທະນາຄານແນວພັນ” ຂຶ້ນ. ແນວພັນນັ້ນ ລວມມີໜໍ່ຂອງໝາກນັດ ຫຼື ໜໍ່ກ້ວຍທີ່ສາມາດນຳມາປູກຂະຫຍາຍໄດ້. ໃນລະບົບທະນາຄານແນວພັນນີ້, ຊາວກະສິກອນຜູ້ທີ່ໄດ້ຮັບໜໍ່ໝາກນັດ ຈາກໂຄງການຄົ້ນຄວ້າກະສິກຳແບບ ປະສົມປະສານ ເຂດພູດອຍ ຈະຕ້ອງໄດ້ຕົກລົງເຫັນດີ ສິ່ງໜໍ່ໝາກນັດໃຫ້ແກ່ຄອບຄົວອື່ນ ທີ່ມີຄວາມສົນໃຈ ເພື່ອນຳ ໄປປູກຕໍ່ພາຍຫຼັງ 3 ປີ ຕາມຈຳນວນທີ່ຕົນເອງຮັບໄປຈາກໂຄງການ. ວິທີການນີ້, ເປັນການສ້າງແຫຼ່ງແນວພັນທີ່ມີຄວາມໝັ້ນຄົງ, ທີ່ຈະຮັບປະກັນເຮັດໃຫ້ ບັນດາຄອບຄົວອື່ນໆ ສາມາດນຳເອົາໄປນຳໃຊ້ຢ່າງກວ້າງຂວາງ ໃນອານາຄົດໄດ້.

ພາຍຫຼັງການສົນທະນາ ແລກປ່ຽນຄຳຄິດຄຳເຫັນ, ຊາວກະສິກອນໄດ້ຕົກລົງເຫັນດີປະຕິບັດຮ່ວມກັນດັ່ງນີ້:

- ໃນປີ 2001 ແລະ 2002 ຊາວກະສິກອນໄດ້ຕົກລົງກັນວ່າ: ຈະສົ່ງໜໍ່ໝາກນັດຄົນໃຫ້ທະນາຄານຈຳນວນ 50% ຂອງຈຳນວນໜໍ່ໝາກນັດ ທີ່ໄດ້ຮັບໄປໃນກຳນົດ 3 ປີ, ແລະ 100% ຂອງຈຳນວນໜໍ່ກ້ວຍ ໃນ 2 ປີ. ຊາວກະສິກອນຜູ້ໃໝ່ (ເລີ້ມຕົ້ນປີ 2003) ເຫັນດີຈະສົ່ງຄືນໜໍ່ໝາກນັດທີ່ເຂົາເຈົ້າໄດ້ຮັບ 100% ພາຍ ໃນ 3 ປີ ແລະ 100% ໜໍ່ກ້ວຍພາຍໃນ 2 ປີ.
- ແນວພັນດັ່ງກ່າວຈະໄດ້ແຈກຢາຍໃຫ້ແກ່ຊາວກະສິກອນຜູ້ໃໝ່ລະຫວ່າງເດືອນ ເມສາ ແລະ ພຶດສະພາ ປີ 2003.
- ຊາວກະສິກອນຜູ້ເກົ່າ ຈະຮັບຜິດຊອບໃນການຮີບໂຮມເອົາແນວພັນໃຫ້, ແຕ່ຈະບໍ່ຮັບຜິດຊອບໃນການຂົນສົ່ງ. ສະນັ້ນ ຊາວກະສິກອນຜູ້ໃໝ່ຈະຕ້ອງໄປຮັບເອົາແນວພັນເອງ.
- ໜໍ່ໝາກນັດຈະຕ້ອງເປັນໜໍ່ ທີ່ເກີດຈາກເຫຼົ້າ, ບໍ່ແມ່ນໜໍ່ຢູ່ປາຍໝາກນັດ.

ເພື່ອສົນທະນາ ແລະ ປຶກສາຫາລືກັນ ໄດ້ຕົກແຕກ ກ່ຽວກັບ ການກຳນົດລາຄາ ເບ້ຍໄມ້ທີ່ຊາວກະສິກອນຜະລິດເອງ ແລະ ການສ້າງຕັ້ງທະນາຄານແນວພັນ, ກໍໄດ້ມີການກຳນົດລະບົບ ຊຶ່ງເຮັດໃຫ້ສາມາດຕອບສະໜອງແຫຼ່ງ ແນວພັນປູກແບບໝັ້ນຄົງສຳລັບຊາວກະສິກອນ, ລະບົບທີ່ກ່າວນີ້ໄດ້ກາຍເປັນທາງເລືອກອີກຢ່າງນຶ່ງ ໃນການປັບປຸງຊີວິດການເປັນຢູ່ຂອງປະຊາຊົນໂດຍການເຮັດສວນກ້າເບ້ຍໄມ້ເປັນອາຊີບເສີມ. ແນວຄວາມຄິດລວມຂອງລະບົບ ນີ້ໄດ້ວາດພາບໄວ້ໃນຂ້າງລຸ່ມນີ້:

### **ຊາວກະສິກອນຈະລົງທຶນເອງບໍ່?**

ເພື່ອຂະຫຍາຍລະບົບການປູກໄມ້ໃຫ້ໝາກໄປສູ່ຊາວກະສິກອນຜູ້ອື່ນ ແລະ ບ້ານອື່ນ, ທັງສາມາດເຮັດໃຫ້ຊາວກະສິກອນຜູ້ເຮັດສວນກ້າເບ້ຍໄມ້ ສາມາດຄົງຕົວຢູ່ໄດ້ ແລະ ໄດ້ຮັບຜົນປະໂຫຍດໂດຍທີ່ບໍ່ໄດ້ຮັບການຊ່ວຍເຫຼືອ ຈາກໂຄງການອີກຕໍ່ໄປນັ້ນ, ຊາວກະສິກອນຜູ້ທີ່ມີຄວາມສົນໃຈໃນການປູກໄມ້ໃຫ້ໝາກຈະຕ້ອງມີຄວາມປະສົງຢາກລົງທຶນເອງ.

ອີງໃສ່ປະສົບການຜ່ານ, ຊາວກະສິກອນມັກຈະເລີ້ມຕົ້ນເຮັດສວນໄມ້ໃຫ້ໝາກ ໃນເນື້ອທີ່ຂະໜາດນ້ອຍໆ, ປະມານ 0.1 ເຮັກຕາເທົ່ານັ້ນເພື່ອທົດລອງ ແລະ ປະເມີນເບິ່ງກ່ອນ. ຖ້າຫາກມັນໄດ້ຮັບຜົນດີ ກໍຈະເປັນເງື່ອນໄຂໃຫ້ເຂົາເຈົ້າສາມາດຕັດສິນໃຈຂະຫຍາຍພື້ນທີ່ກວ້າງອອກໃນປີຕໍ່ໆໄປ.



ໃນການສ້າງສວນປູກໄມ້ໃຫ້ໝາກແບບປະສົມປະສານ ໃນພື້ນທີ່ 0.1 ເຮັກຕາ, ຊາວກະສິກອນຈະຕ້ອງໄດ້ລົງທຶນດັ່ງນີ້:

- ລົງທຶນປະມານ 125,000 ກີບ (ຫຼື 12 ດອນລາ) ເປັນທຶນລິເລີ່ມ ເພື່ອຊື້ເບ້ຍໄມ້ໃຫ້ໝາກ (ສົມມຸດວ່າລະຍະຫ່າງ 6 x 6 ແມັດ ແລະ ລາ ຄາເບ້ຍໄມ້ສະເລ່ຍປານກາງ 5,000 ກີບ/ເບ້ຍ, ຈາກສວນກ້າເບ້ຍຂອງຊາວກະສິກອນ).
- ໄດ້ຮັບແນວພັນ: ໜໍ່ໝາກນັດ ຫຼື/ແລະ ໜໍ່ກ້ວຍ ຈາກທະນາຄານ ແນວພັນ.
- ສາມາດຊອກຫາແນວປູກ (ເມັດພັນ, ງ່າຊຳ) ຂອງພືດໃນທ້ອງຖິ່ນ ສຳລັບສ້າງແລວກັນເຈື່ອນ.
- ຍິນດີປະກອບແຮງງານທີ່ຈຳເປັນເຂົ້າໃສ່.

### ສິ່ງທີ່ຄວນເອົາໃຈໃສ່ໃນຕໍ່ໜ້າ

ໃນເມື່ອການປູກໄມ້ໃຫ້ໝາກຫາກປະສົບຜົນສຳເລັດ, ກໍ່ຈະມີການເກັບກຸ່ງຜົນຜະລິດ ແລະ ຂາຍໃນທ້ອງຕະຫຼາດ, ພ້ອມດຽວກັນນັ້ນຊາວກະສິກອນກໍ່ຈະໄດ້ຮັບຂໍ້ມູນ ແລະ ບົດຮຽນເພີ່ມຂຶ້ນໃນປີຕໍ່ໆໄປ. ຍ້ອນແນວນັ້ນມັນຈຳເປັນຕ້ອງມີລະບົບການຕິດຕາມກວດກາ ແລະ ການປະເມີນຜົນທີ່ດີ ເພື່ອຕອບບັນດາຄຳຖາມທີ່ອາດຈະເກີດຂຶ້ນໃນຕໍ່ໜ້າ ດັ່ງລຸ່ມນີ້:

- ຊາວກະສິກອນຈະສາມາດຜະລິດແນວປູກ ທີ່ມີຄຸນນະພາບສູງໄດ້ບໍ່? (ຕົວຢ່າງເບ້ຍໄມ້ຫາບງ່າ).
- ເຂົາເຈົ້າຈະສາມາດສ້າງລາຍຮັບຈາກການຂາຍເບ້ຍໄມ້ໄດ້ຫຼາຍປານໃດ? ແລະ ໃຜຈະຊື້?



- ຊາວກະສິກອນຈະຍິນດີລົງທຶນເພື່ອເລີ່ມເຮັດສວນໄມ້ໃຫ້ໝາກແບບປະສົມປະສານ ຫຼືບໍ່?
- ທະນາຄານແນວພັນ ຈະສາມາດຕອບສະໜອງຄວາມຕ້ອງການໝໍ້ໝາກນັດ ແລະ ໝໍ້ກ້ວຍທີ່ນັບມື້ນັບເພີ່ມຂຶ້ນໄດ້ບໍ່?
- ແມ່ນຫຍັງຈະເກີດຂຶ້ນຕໍ່ລາຄາຜົນຜະລິດໃນອານາຄົດ, ຖ້າຫາກວ່າການປູກໝາກນັດ ແລະ ໄມ້ໃຫ້ໝາກຊະນິດຕ່າງໆ ມີການຂະຫຍາຍຕົວກວ້າງຂວາງອອກ?
- ຖ້າຊາວກະສິກອນຜະລິດເມັດພັນ (ຕົວຢ່າງ: ຖົ່ວສະໄຕໂລ) ຈະມີຄວາມເປັນໄປໄດ້ ແລະ ມີຜົນກຳໄລໃນເຂດໂຄງການຄົ້ນຄວ້າກະສິກຳ ແບບປະສົມປະສານໃນເຂດພູດອຍ (IUARP)?
- ຊາວກະສິກອນ ຈະຂໍຄວາມຊ່ວຍເຫຼືອປະເພດໃດຕື່ມອີກ (ຕົວຢ່າງ: ການຝຶກອົບຮົມ ແລະ ການຕິດຕາມກ່ຽວກັບວິທີການທາບງ່າ, ການສະໜອງຂໍ້ມູນການຕະຫຼາດ)?

ລະບົບການປູກໄມ້ໃຫ້ໝາກປະສົມປະສານໄດ້ເປັນທີ່ຮູ້ຈັກກັນຢ່າງກ້ວາງຂວາງໃນໝູ່ຊາວກະສິກອນເຂດພູດອຍ, ໃນເຂດພາກເໜືອຂອງສປປລາວກໍຄືໃນເຂດຕ່າງໆຂອງພາກພື້ນອາຊີ.



ເມື່ອຂົງເຂດເສດຖະກິດ, ໂຄງລ່າງດ້ານການປຸງແຕ່ງພາຍຫຼັງການເກັບກ່ຽວ ແລະ ໂອກາດດ້ານການຕະຫຼາດໄດ້ຮັບການພັດທະນາ ແລະ ການປັບປຸງດີຂຶ້ນໃນອານາຄົດ, ຮູບແບບການຜະລິດແບບປະສົມປະສານ ທີ່ໄດ້ພັດທະນາຂຶ້ນມານີ້ຍັງຈະເປັນທາງເລືອກທີ່ດີດູດຈິດໃຈ ແລະ ມີຜົນກຳໄລຍິ່ງຂຶ້ນສຳລັບຊາວກະສິກອນໃນເຂດພູດອຍ.



ບົດແນະນຳສະບັບນີ້ ໄດ້ດັດປັບມາຈາກເອກະສານ: ລະບົບການປູກໄມ້ໃຫ້ໝາກແບບປະສົມປະສານ ຢູ່ແຂວງ ຫຼວງພະບາງ: ການຂະຫຍາຍເຕັກໂນໂລຢີ ແລະ ຂະບວນກະສິກຳແບບພື້ນຄົງ. ຢູ່ໃນເອກະສານການຫຼຸດຜ່ອນຄວາມທຸກຍາກ ແລະ ການຍຸດຕິການຖາງປ່າເຮັດໄຮ່ ໃນເຂດພາກເໜືອຂອງ ສປປ.ລາວ: ຮູບແບບ ແລະ ວິທີການໃນການປັບປຸງຊີວິດການເປັນຢູ່ຂອງປະຊາຊົນໃນເຂດພູດອຍ. ສະຖາບັນຄົ້ນຄວ້າກະສິກຳ ແລະ ປ່າໄມ້ ປີ 2005.

**ລວບລວມໂດຍ:**

Chun Lai (ChunKlai@cs.com), Houmchitsavath Sodarak (frclpb@laotel.com), Bounthanh Keoboulapha (laoirril@laotel.com), and Bruce Linqvist (balinqvist@ucdavis.edu).